



L-infurzar tal-ligijiet ambjentali għandu jibqa' taħt il-Ministeru tal-Ambjent, u jingħata prijorità BirdLife Malta lesta taħdem mal-Ministri l-godda tal-Kabinett, preokkupata dwar it-triq 'il quddiem

BirdLife Malta tixtieq tawgura lill-Onor. Dr Anton Refalo u lill-Onor. Dr Aaron Farrugia għall-ħatriet riċenti tagħhom bħala Ministri fil-Kabinett tal-Prim Ministru Dr Robert Abela. Filwaqt li għadu mhux ċar liema ministeru se jkollu taħt ir-responsabbiltà tiegħu l-konservazzjoni u l-ħarsien tal-għasafar, il-bijodiversità u l-ambjent naturali, BirdLife Malta temmen li dawn għandhom jibqgħu taħt il-Ministeru tal-Ambjent, u digà esprimiet il-preokkupazzjonijiet tagħha fuq it-triq 'il quddiem fl-ambitu tal-obbligi u r-responsabbilitajiet Ewropej u internazzjonali ta' Malta.

Huwa kruċjali li l-infurzar tal-ligijiet ambjentali, inkluż il-ligijiet dwar l-għasafar, jingħata prijorità sabiex jiġu mraġżna l-illegalitajiet kontinwi li baqgħu jżdiedu mingħajr l-ebda infurzar effettiv għal dawn l-aħħar snin. Statistika li għandha f'idejha BirdLife Malta turi xejra li qed tiżdied fin-numru ta' tajr protett li jinqatel illegament u aħna ilna għal dawn l-aħħar snin insejhu għat-twaqqif ta' Wildlife Crime Unit kif suppost fi hdan il-Korp tal-Pulizija ta' Malta biex jiffoka fuq dawn it-tip ta' reati kriminali flimkien ma' taqsima għall-infurzar fi hdan il-Ministeru tal-Ambjent. Din is-sejha sabet qbil unanimu fil-Kumitat ORNIS.

BirdLife Malta tfakkar lill-Kabinett il-gdid tal-Gvern li għadu kif inħatar illi Malta bħala pajjiż tal-UE għandha diversi obbligi u impenji li trid tonora, fosthom id-Direttivi Ewropej tal-Għasafar u l-Habitati, flimkien ma' sentenzi tal-Qorti Ewropea u Proċeduri ta' Ksur li hemm fis-seħh kontra Malta. Ksur addizzjonali ta' dawn l-obbligi ma jista' jkun bl-ebda mod iġġustifikat, u jkun att irresponsabbli.

Punt ieħor importanti hija l-htieġa li jkun evitat li jiġu appuntati persuni preġudikati bħala konsulenti jew uffiċjali f'taqsimiet jew dipartimenti li suppost għandhom l-iskop li jħarsu l-flora u l-fawna naturali f'pajjiżna. L-

ebda uffiċjal m'għandu jkollu xi affiljazzjoni ma' NGOs halli jkunu evitati kunflitti ta' interess u sabiex tingħata lura l-kredibbiltà meħtieġa f'oqsma fejn, illum, ftit li xejn għadha teżisti.

L-aħħar preokkupazzjoni tagħna hija dwar il-fatt li Malta u Għawdex għandhom bżonn aktar zoni protetti u l-pajjiż jeħtieġ li jħares il-ftit spazji naturali li fadallu. Malta – l-aktar pajjiż mibni fl-UE – trid tiżgura li fir-rigward ta' zoni protetti bħal dawn tingħata prijorità lill-bijodiversità, għat-tgawdija tal-pubbliku. M'għandniex xi ngħidu, m'għandhomx jingħataw aktar artijiet biex jintużaw bħala santwarji tal-kaċċa b'mod speċjali minhabba li s-soċjetà tagħna diġà tipprovdli l-privileġġ lil eluf ta' kaċċaturi biex iduru fil-kampanja, fost l-oħrajn f'zoni Natura 2000, bis-senter ikkargat għal aktar minn tmien xhur fis-sena.

Il-Kap Eżekuttiv ta' BirdLife Malta Mark Sultana qal: "Il-fjuri, is-siġar, l-għasafar, l-għadajjar u l-bijodiversità f'kull habitat naturali huma l-ftit elementi li s-soċjetà Maltija għadha tista' tgawdi fiż-żminijiet tal-lum, mingħajr ħlas. Il-Gvern għandu obbligu soċjali li jħares dan. Illum aktar minn qatt qabel, il-poplu ta' Malta u Għawdex qed isemma' leħnu fuq il-ħtieġa li nħarsu l-ambjent u li nħallu lil kulhadd fil-libertà li jgawdih mingħajr ma jeqirdu, joqtlu jew itellef l-opportunità lill-oħrajn li jgawduh. BirdLife Malta ħadmet għal 58 sena shaħ għal dan il-għan u lesta tkompli tikkollabora mal-imsieħba kollha għall-benefiċċju tal-ġid komuni."

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org